

## ఆదివారం



155

డా॥ వి. చంద్రశేఖరరావు



కొలింగ్ బెల్ రెండు మూడుసార్లు నొక్కి, ఫలితం లేక, (అది స్విచ్ ఆఫ్ చేశారు) తలుపు పై టకటక మంటూ చప్పుడు చేస్తున్నారెవరో. ఈ చప్పుళ్ళు వస్తానే వంటాయి. సబ్బులో, సర్ఫ్ అంటూ సేల్స్ గరల్స్, సేల్స్ మాన్, లేదా పక్క అపార్ట్ మెంటు పిల్లలో, ఒక్కోసారి బలమైన గాలికో, లేదా చప్పుడులాంటి భ్రమో తీరా తలుపుతీస్తే ఎవరూ ఉండరు.

ఈసారి కిటికీ అద్దంపై టకటకమని చప్పుడు. చప్పుడులో ఒక వేగం, ఆదుర్దా. అన్నపూర్ణ రెప్పలు పైకెత్తి రామసుందరం వైపు చూసింది. వేడి కాఫీ నాలుక పై నుంచి గొంతులోకి జారుతుండగా హాయి అనుభూతిని పొందుతుంది అన్నపూర్ణ. ఆ అనుభవాన్ని డిస్టబ్ చేసుకోదలుచుకోలేదు.

ఇంకా బ్రేక్ ఫాస్ట్ కార్యక్రమం ఉంది. నిన్న ఎప్పుడో వానబోసిన మినప్పప్పు గ్రెండర్ లో రుబ్బుకోవాలి. రుబ్బిన పిండి అరచేతిపై గుండ్రని రూపాలుగా మారి, వేడివేడి నూనెలో గారెలుగా వేగి ఇద్దరూ ఎదురెదురు గా కూర్చుని వాటి రుచిని ఆస్వాదిస్తూ ఆ కార్యక్రమం అట్లాగే ఉంది. కొబ్బరిపచ్చడిలో నేతిని వేసి, అందులో గారెల్ని అద్దు కుంటూ, వాళ్ళిద్దరే, ఒంటరిగా, రుచులు రేకెత్తించే జ్ఞాపకాల్ని చెప్పు కుంటూ ఈ సుఖాన్ని వదులుకొని తలుపుపైనో, కిటికీపైనో టకటక మనే చప్పుడు కోసం, లేచి, నడిచి, తలుపుదాకా వెళ్ళి, ఊహ అదీ కాక, ఈ రోజు ఆదివారం. రామసుందరానికి ఆఫీసులేదు. ఆఫీసుకు తయారయ్యే కార్యక్రమం లేదు. ఆరు గంటలకే లేచి, పాలకోసం పరిగెత్తే పనిలేదు. పాలబూత్ దగ్గర కబుర్లు లేవు. టాయిలెట్ లో కూర్చుని, పేపరు చదవడం, షేర్ల గురించి దిగులుపడటం లేదు. ఇది ఆది వారం. ఒక ఒంటరి శూన్యం. మహా అయితే ఇవాళ అమెరికా

నుంచి వాళ్ళ పెద్దకొడుకు దగ్గర నుంచి ఫోన్కాల్ రావచ్చు. అదీ ఏ మధ్యాహ్నమో. అయితే ఈ మధ్య రెండు నెలలుగా ఆ ఫోనూ రావటం లేదు.

రెండోవాడు ఇల్లు వదిలి వెళ్లిపోయాడు. ఇంటికి రాడు, ఫోన్లు చెయ్యడు. చానాళ్ళ క్రితం లవ్ ఎఫైర్లో ఫెయిలయ్యాడు. మూడు సార్లు గ్రూప్ వన్ పరీక్షలో సెలక్ట్ అవలేదు. కొన్నాళ్ళు హ్యూమన్ రైట్స్ ఉద్యమంలో పనిచేశాడు. ఇప్పుడు కల్కి భగవాన్ భక్తి సమాజంలో చేరాడు. గుండు చేసుకొని, కాషాయం దుస్తులు వేసుకొని, అన్న పూర్ణకు వాడు కలలోనే కనిపిస్తాడు. పొడవాటి జుట్టు, గాలికి ఊగుతుండగా, గుర్రంపై స్వారీ చేస్తూ కనిపిస్తాడు. అందంగా నవ్వుతాడు. 'బై అమ్మా' అంటూ చేతులూపుతాడు. వాడికోసం చేతులు చాస్తుంది అన్నపూర్ణ. వాడు అశ్వంతో సహా మాయమవుతాడు. సరస్సుల అడుగున స్వారీ చేస్తాడు. రెండు చేతులతో సరస్సునంతా గాలిస్తుంది అన్నపూర్ణ. గుర్రపు శరీరాలు చేతులకు తగులుతుండగా ఉలిక్కిపడి లేస్తుంది అన్నపూర్ణ.

అన్నపూర్ణ కలలు, కొద్ది నిముషాల షార్టు ఫిలిమ్స్లా వుంటాయి. అవి జ్ఞాపకాలో, కలలో తేడా తెలియనట్లు ఉంటాయి. చిన్నప్పుడొక సారి, రాత్రి, భోజనంపైంటెంలో పిలలిద్దర్నీ 'అన్నానికి రమ్మని' కేకవేసింది. పెద్దవాడు, అప్పటికే వంటగదిలోకి దూరి చికెన్ ముక్కల్ని ప్లేటులో వేసుకుంటున్నాడు. చిన్నవాడి కోసం వెతుకుతుంటే, వాడు, బయట పార్కింగ్లో ఒక్కడే నిలబడి, తలకు కండువా గుడ్డను చుట్టుకొని, రెండు చేతులు ఆకాశంవైపు సాచి "నేను షేక్స్పియర్ని, నేను హామెట్ని, నేను శ్రీశ్రీని, మారుక్కుని, ఎన్కౌంటర్ కాబడుతున్న నక్క లైట్ని" అంటూ పెద్దగా అరుస్తున్నాడు. అన్నపూర్ణకేం అర్థం కాలేదు. వాడి రెక్కపట్టుకొని లోపలికి లాక్కువచ్చింది. ఆవేల్లి దృశ్యం, నాటకం లోని సన్నివేశంలా అన్నపూర్ణకు పదే పదే గుర్తుకు వస్తూనే ఉంటుంది.

చట్నీ కోసం, కొబ్బరి ముక్కలు, ఉల్లిపాయలు, పచ్చిమిరప కాయలు ఎదురుగా పెట్టుకుంది అన్నపూర్ణ. రామసుందరం డైనింగ్



బేబుల్ పై కూర్చుని దరువు వేస్తున్నాడు ఆకలితో. పేపరు తీసి, టీవీ గైడ్ లో అవేళ చూడవలసిన ప్రోగ్రాముల్ని టిక్ చేస్తున్నాడు. అన్నపూర్ణ మరో కప్పు కాఫీ (వేడి వేడిగా) సిప్ చేస్తూ, మిక్సీ ఆన్ చేసింది. రామ సుందరం ఆరోజు టీ.వీ.లో క్రికెట్ మ్యాచ్ చూడడానికి నిర్ణయించు కున్నాడు. టీ.వీ. ముందు ఈజీ చైర్ వేసుకొని, బిస్కెట్ పాకెట్లు, నీళ్ళ బాటిల్ పెట్టుకొని, మ్యాచ్ కోసం అంతా సిద్ధం చేసుకున్నాడు.

అన్నపూర్ణ స్టా వెలిగించి, దానిపై బాండి పెడుతుండగా, ఫోన్ మోగింది రామసుందరం ఫోన్ ఎత్తుదామని లేచి, వీవులో సన్నని నొప్పి అనిపించి, ఈజీ చైర్ లో వెనక్కు జారబడ్డాడు. అన్నపూర్ణ తీస్తుం దని చూశాడు. అన్నపూర్ణ ఫోన్ ఉనికిని పట్టించుకోకుండా, వేగిన నూనెలో గారె పిండిని వేసి, అది సుయ్యిమని చప్పుడు చేస్తూంటే దానివైపే చూస్తూ నిలబడింది. కాసేపు మోగి, ఫోన్ ఆగిపోయింది. గారెలు చెయ్యటం అయినాక మరోసారి కాఫీ కలుపుకొని హాలులోకి వచ్చింది అన్నపూర్ణ. మధ్యాహ్నం వంట గురించి చాలాసేపు చర్చించు కున్నారు వాళ్ళు. ఫ్రిజ్ లోని మటన్ ను గోంగూరతో కలిపి, గోంగూర మాంసం చేస్తానని అన్నపూర్ణ, మటన్ ఫ్రైగానీ, కుర్రాగానీ చెయ్యమని రామసుందరం. గోంగూర మాంసం వాళ్ళింట్లో ఆల్టైం ఫేవరేట్. ఇద్దరు పిల్లలకూ ఆ కూరంటే ఇష్టం. ప్రతి ఆదివారం కావాలని మారాం చేసేవాళ్ళు. ఐదేళ్ళ క్రితం రెండోవాడు, హఠాత్తుగా “ఒక్కపూట అన్నం కూడా తినలేని వాళ్ళున్న దేశంలో, ఇంత లగ్గరీ భోజనం నేను తినలేను. ఇవాళ నుంచి నేను నాన్-వెజ్టేరియన్ మానేస్తున్నాను,” అని ప్రకటించాడు. వాడి ప్రకటనను చాలా తేలికగా తీసుకొంది అన్నపూర్ణ. కానీ నిజంగా వాడు ఆరోజు నుంచి నాన్-వెజ్టేరియన్ మానివేశాడు.

ఈ రోజు అన్నపూర్ణ, తనకిష్టమయిన గోంగూర మాంసం చేయడానికి నిర్ణయించుకుంది. టీ.వీ ముందు సెటిల్ అయ్యి, క్రికెట్ ప్రసారం కోసం ఎదురు చూస్తున్నాడు రామసుందరం. పడకకుర్చీ అటూ ఇటూ రెస్ట్ లెస్ గా ఊగుతూ, కిర్కిర్ మని చప్పుడు చేస్తుంది.

రెండోవాడు ఆశ్రమంలో ఎందుకు ఉంటున్నాడో, వానినికొక సారయినా యింటికెందుకు రాడో వాళ్ళకు అర్థంకాదు. ఇల్లంటే వాడి కెందుకు ద్వేషమో తెలియదు. కొన్నాళ్ళు విద్యార్థి రాజకీయాల్లో తిరిగాడు. డ్రగ్ ఎడిక్షన్ గురించి సందేహాలు కలిగాయి. ఏ ఆధారం దొరక లేదు. ఆ మధ్యకాలంలో చాలా కాంపిటేటివ్ పరీక్షలు రాశాడు. రిజల్టు వచ్చిన రోజు, పిల్లవాడిలాగ జుట్టు పీక్కుని ఏడ్చేవాడు. ఇంటికి ఫోన్ చేసి “నన్ను క్షమించండి,” అని ఏడుస్తాడు.

వంటచేస్తూ, మధ్యమధ్యలో టి.వీ. దగ్గరకు వచ్చి, తనకిష్టమైన ‘మా యింటి వంట’ కార్యక్రమాన్ని పెట్టుకొంది అన్నపూర్ణ. ఇద్దరూ టి.వి. రిమోట్ కోసం కాసేపు వాదులాడుకున్నారు. బయట తలుపుపై మళ్ళీ శబ్దం అయింది. పూర్ణ ‘మా యింటి వంట’ చూస్తూ, విసుగ్గా తలుపు వైపు చూసింది. తలుపుపై మళ్ళీ చప్పుడైంది. అసహనంగా అటువైపు చూసింది. కానీ తలుపు తీయడానికీ అటు వెళ్ళలేదు.

పదకొండు గంటలకే వంట పూర్తయింది. అన్నం, కూర గిన్నెలని బేబుల్ పై సర్దుతుండగా గోడలపై పెద్దగా బాదుతున్న చప్పుడు దబదబమని రిథమిక్ గా చాలాసేపు. క్షణంసేపు ఆ శబ్దాలవైపు చూసింది అన్నపూర్ణ. గోడవైపు నడిచి, దానిపై తన చేతిని ఉంచి, ఆ శబ్దాన్ని అనుకరిస్తున్నట్లు, దబదబమని, తనలో తాను గొణుక్కుంది.

అన్నపూర్ణకు రెండో కొడుకు గుర్తుకొచ్చాడు. ఎప్పుడూ గదిలోనే ఉండేవాడు. తలుపులు బిగించుకొని వాడు రోజంతా గదిలో ఏం చేస్తుండేవాడో అర్థం అయ్యేది కాదు అన్నపూర్ణకు. అప్పుడప్పుడు వాడి గదిలోంచి శబ్దాలు వినిపిస్తూ ఉండేవి. వాడు తనలో తాను మాట్లాడు కుంటున్నట్లు, నిరంతరం వాడిగదిలోంచి మాటలు వినబడుతుండేవి. ఒక్కోసారి వాడు ఎవరి నుద్దేశించో, గంభీరమైన ఉపన్యాసం ఇస్తున్నట్లుండేది. ఇంకోసారి కవిత్యం పెద్దపెద్దగా చదువుతున్నట్లుగా. అన్నపూర్ణ గోడలకు చెవుల్ని పెట్టి వినేది. ఆ శబ్దాల్ని మాటలుగా అనువదించాలని చూసేది.



మధ్యాహ్నమైంది. ఆహ్లాదకరంగా ఉన్న వాతావరణం వేడెక్కు తున్నది. టి.వీలో సినిమా వచ్చే టైము. అన్నపూర్ణ రామసుందరం, ఇద్దరూ త్వరగా అన్నం తినాలని నిర్ణయించుకున్నారు. డైనింగ్ టేబుల్ పై కూర్చుని వడ్డించుకున్నారు. రెండు ముద్దలు కూడా తినలేదు రామ సుందరం. మిగిలిన కూరంతా ఏం చేసుకోవాలో అర్థంకాలేదు అన్నపూర్ణకు. ఫ్రీజ్ లో పెట్టి రాత్రికి, రేపు ఉదయానికి అంటూ ఆలోచిస్తుండగా తలుపుపై ఎవరో బలంగా మోదిన చప్పుడైంది. ఆ శబ్దం వెంటాడుతున్నట్లుగా ఉంది. ఎవరో ఏ ఆపదలోంచో, ఇబ్బంది లోంచో, భీతితోనో, తలుపు తట్టుతున్నట్లుగా;

అన్నపూర్ణ, మిగిలిన కూరను ఫ్రీజ్ లో సర్దుతుంది. రామ సుందరం పడు కోడానికి బెడ్ రూమ్ వైపు కదిలాడు. అతను బెడ్ రూమ్ కు వెళ్ళినాక, టి.వి. ముందు కూర్చుని మధ్యాహ్నపు సినిమాను చూడటం మొదలుపెట్టింది. తలుపుపై తడుతున్న శబ్దం ఆగిపోయింది. అన్నపూర్ణ కూర్చున్న పడకకుర్చీ అటూ ఇటూ ఊగుతూ కిక్ కిక్ శబ్దం వినిపిస్తుంది.

మధ్యాహ్నం మూడుగంటల సమయంలో గాఢమైన వాసన లేవో వచ్చి, డిప్రబ్ అయ్యారు వాళ్ళిద్దరు. టి.వి. ముందు కూర్చున్న అన్నపూర్ణ అసహనంగా కదిలింది. మంచంపై నిద్రరాక, నిద్రపోలేని స్థితిలో, ఆ నిద్రలో మంచంపై శరీరాన్ని, అటూ ఇటూ దొర్లిస్తున్న రామసుందరం కూడా ఉలిక్కిపడ్డాడు. ఆ వాసనల ఘాటుకు.

పొగలు పొగలుగా వస్తున్న సాంబ్రాణి కడ్డీల పొగ. ప్రవాహంలా తోసుకొస్తుంది. ఘాటుగా, క్రూడ్ గా, దుఃఖపు తడినో, దిగులునో మోసుకొస్తున్నట్లుగా. అసహనంగా కిటికీ తలుపుతీసి చూసింది అన్నపూర్ణ. కింద ఎఫ్ 2 అపార్ట్ మెంటు ముందు షామియానా వేసి ఉంది. పదో ఇరవయ్యో కుర్చీలు వేసున్నాయి. ఖాళీగా ఉన్నాయి. షామియానా ముందు చిన్న చిన్న గుంపులు. లోపల నుండి ఉండీ ఉండీ ఒక రోదన, వినపడీ వినపడనట్లుగా. “ఎవరిదో చావు,” అంది అన్నపూర్ణ యధాలాపంగా. “ఎవరట,” అన్నాడు రామసుందరం

మంచం గదిలోంచే, బయటకు రాకుండా. అన్నపూర్ణ మాట్లాడలేదు. ఇంక చూసేదేమీ లేదు అనుకుని, వెనక్కు టి.వీ.వైపు వెళ్ళాలనుకుంది. కానీ ఎందుకో కదలలేకపోయింది. చూపులు ఆ ప్రదేశం పైనుంచి మరల్చుకొని, తూర్పు వైపుకు చూసింది. పదహారు అంతస్తుల 'అజంతా హోమ్స్', మహా పర్యతంలా కనబడింది. నిశ్శబ్దంగా, మనుషు లెవరూ లేనట్లుగా. సూర్యుడి ఎండ ఆ బిల్డింగ్ పై పడి బంగారపు రంగులేవో మిలమిలలాడుతున్నాయి. చిట్టచివరి అంతస్తుపై ఐదో, పదో పావురాళ్ళు సన్నటి గీతల్లా కనిపిస్తున్నాయి. అవి కదులుతున్నాయో, లేదో తెలియటం లేదు. అన్నపూర్ణ చాలాసేపు వాటివైపు చూస్తూ నిలబడింది. "టీ, ఏదయినా..." లోపలి నుంచే గొణిగాడు రామసుందరం.

అన్నపూర్ణ మౌనంగా లోపలికి నడిచింది. స్టాప్ వెలిగించి, టీ పొడి మరిగిస్తుండగా, మరోసారి, తలుపులపై చప్పుడైంది. "చనిపోయిన మనిషి తాలూకు వాళ్ళేమో," అన్నాడు రామసుందరం నిద్ర గలోంచి. విననట్టే ఉండిపోయింది అన్నపూర్ణ. మంద్రంగా, వినపడీ వినపడని శబ్దం, ఎవరో మృదువుగా పిలిచినట్లు

అన్నపూర్ణ టీ కాయటం పూర్తిచేసి, రెండు కప్పుల్లో నింపుకొని, టీవీ గదిలో కొచ్చింది. "టీ రడీ అయ్యింది," అంది రామసుందరాన్ని ఉద్దేశించి. రామసుందరం లేచి, బెడ్రూమ్ కిటికీలోంచి, కిందకి తొంగి చూశాడు. చిటపటలాడుతున్న సూర్యుడిపై, హఠాత్తుగా నల్లటి మబ్బు దాడిచేసినట్లు, సాయంకాలమైనట్లుగా, నల్లగా, మబ్బు మబ్బుగా 'బహుశా దిగులు దిగులుగా' అని మనసులో అనుకున్నాడు రామసుందరం. బట్టలు తొడుక్కొని, ఆ చనిపోయిన మనిషి యింటికి వెళ్ళి, పలకరించాలని అనుకున్నాడు రామసుందరం. కానీ లోలోపల 'వద్దు వద్దు' అంటూ ఒక ప్రతిఘటన. చావు అంటే అతనికి భయం. శవాన్ని దగ్గరగా చూడాలంటే భయం. ఎప్పుడో, ఎక్కడి నుంచో, ఒక చావుకబురు అతన్ని వెతుక్కుంటూ వస్తుందేమోనని, నిరంతరం భయపడుతూ ఉంటాడు.



ఎక్కడో కాకులు అరుస్తున్న చప్పుడు. కా, కా అని, వికృతంగా ఉన్నాయా అరుపులు. పక్కవీధిలో ఎవరిదో పెంపుడు కుక్క భీకరంగా అరుస్తుంది. టీ తాగుతుండగా, టీ వాసనతో పాటు, మరేదో వాసన, అగరువత్తుల వాసనో, చావు వాసనో, మరింకే వాసనో, కడుపులో తిప్పినట్లనిపించింది రామసుందరానికి.

కిటికీ మూసి, పడకకుర్చీలో కూలబడ్డాడు. కళ్ళు కిందకు దించుకొని, నేలవైపు చూస్తూ ఎందుకో అన్నపూర్ణ కళ్ళలోకి సూటిగా చూడలేకపోతున్నాడు. టీ.వీలో వార్తలు వస్తున్నాయి. పాకిస్థాన్లో, ఆఫ్ఘనిస్థాన్లో బాంబుపేలుళ్ళు చూపిస్తున్నారు. తెగిన అవయవాలు, రక్తమోడ్డే శరీరాలు 'ఎందుకిట్లాంటి దృశ్యాలు చూపిస్తారు' అనుకుంటూ కనిగా ఛానల్ మార్చాడు. నిరంతరం సినిమా పాటలు చూపించే ఛానల్కు మార్చాడు.

“తిండానికేమయినా ఉందా,” అన్నపూర్ణవైపు చూస్తూ. అన్నపూర్ణ ఏం మాట్లాడలేదు. కారంబూందో, చెక్కలో, టిఫిన్బాక్స్లో ఉన్నట్లు గుర్తు. ఎందుకో తేవాలనిపించలేదు. ఒక మూలన నేలపై కూలబడి, జడ విప్పుకొని, తీరిగ్గా జుట్టును దువ్వుకోవటం మొదలు పెట్టింది. పొడ వాటి జుట్టును పదే పదే దువ్వుతూ, గమ్యంలేని బాట సారెలా దువ్వెన, తల పొడవునా, సంచరిస్తూ, నేలపై రాలి పడుతున్న వెంట్రుకలు, ఎంతో దీక్షగా, కనిగా, కాసేపు పరిసరాల్ని మరిచిపోయింది అన్నపూర్ణ.

రామసుందరం, ఏదో గుర్తుకొచ్చినవాడిలా కిటికీ దగ్గరకు వెళ్ళాడు. షామియానా వేసిన ప్రదేశంలో జనం పెరిగిపోయారు. చనిపోయిన మనిషిని బయటకు తెచ్చారు. అతని శరీరంపై పూల దండలు, పూలు. అగరువత్తులవాసనకు, పూలవాసనలు కలిసి, పొగలుపొగలు అక్కడ అంతా సుడులు తిరుగుతూ, ఆ వాసనకు కడుపులో తిప్పుతున్నట్లుగా, ఏం వాసన యిది. 'చావు వాసన యిలాగే ఉంటుందా' అనుకుంటూ, అసహనంగా కిటికీ మూసేసి, హాలులోకి

వచ్చాడు. పాటలు పాడుతున్న టి.వీ.ని ఆపేశాడు. ఇల్లాంతా నిశ్శబ్దం. అన్నపూర్ణ తలను దువ్వుతూనే ఉంది దీక్షగా, ప్రశాంతంగా.

“ఓర్ట్ అంటి, ఓర్ట్ అంకుల్” అంటూ బయట పిల్లవాడెవరో అరుస్తున్నాడు. తలుపు పెద్దగా బాదుతూ. కాళ్ళతో, చేతుల్తో మొత్తం శరీరంతో తలుపు పై దాడి చేస్తున్నట్లుగా.

“రేయ్, ఎవడ్రా అది” అని పెద్దగా అరవాలనుకున్నాడు రామ సుందరం. ఆలోచనానే శబ్దాలు ఆగిపోయాయి. ‘ఎవరు, ఎవరది?’ అన్నాడు, సన్నటి కీచుగొంతుతో, అలా అంటూ గట్టిగా నిట్టూరుస్తూ రెండు చేతుల్ని తలపై పట్టుకొని, స్తబ్ధంగా, విగ్రహంలా, ఎక్కడో చూసిన ఒకానొక దృశ్యంలా, అట్లాగే ఆ భంగిమలో చాలాసేపుండి-

“పూర్ణా”

‘ఊ’ అంది అన్నపూర్ణ, కురుల సముద్రంలోంచి తలపైకెత్తి,

“ఇక వాడు రాడు”

“ఎవరు?”

“మురళి, పెద్దోడు. చిన్నోడు నయం, బైరాగిలానో, సన్యాసి లానో కళ్ళముందే ఉంటున్నాడు. కాని పెద్దోడే... నాతో మాట్లాడు తున్నట్లుగా ఉంది, కళ్ళముందే ఉన్నట్లుగానే ఉంది వాడి రూపం,”

“ఇప్పుడవన్నీ ఎందుకు? పిల్లలు పెద్దవాళ్ళయినారు. వాళ్ళ జీవితాలు వాళ్ళవి.”

“కోడలకు మనమంటే ఇష్టం లేదు,” రామసుందరం మాట్లాడుతూనే ఉన్నాడు. అన్నపూర్ణ వినడం మానివేసింది.

రామసుందరం, తలపై చేతులు తీసి, కుడిచేతిని మెల్లగా జరుపుకుంటూ గుండెపైకి తెచ్చాడు. గుండెపై పొడవాటి స్కార్. బైపోస్ సర్జరీ తాలూకు స్కార్. ఆ స్కార్ను చాలాసేపు తడుముకున్నాడు. లేచి బేబుల్ పైనున్న ఖాళీ డైరీని తెచ్చి ముందు వేసుకున్నాడు. ఖాళీ ఖాళీగా ఉన్న తారీఖులు, నెలలు, సంవత్సరాలు. డైరీ పేజీల మధ్యన, సీతాకోకచిలుక ప్రెస్ చేయబడి, దాని రెక్కలింకా సజీవంగా రంగు రంగులుగా మెరుస్తూ.



“టైం, ఎంతయ్యుంటుంది” అన్నాడు వంచిన తల ఎత్త కుండా. వాళ్ళ యింట్లో గోడ గడియారం లేదు. రామసుందరం రిస్క్ వాచీ కూడా పెట్టుకోడు. అన్నపూర్ణ, టైంకోసం, టి.వీ ఛానల్ని వెతికింది. ముందుగది కిటికీ, భళ్ళుమన్న చప్పుడు. పిడికిలితో ఎవరో గట్టిగా బాదినట్లు.

“హరహర మహాదేవా,” అంటూ పెద్దగా అరుస్తున్నారు కింద. శంఖం ఊదుతున్న చప్పుడు. బహుశా శవం కదిలి ఉంటుంది. అన్నపూర్ణ దువ్వి న కురులకు నూనెను పూసే పనిలో ఉంది.

ఒక్కసారి పెనుగాలి ఏదో పైకిలేచినట్లు, బయట రుయ్య మంటూ చప్పుడు. పగబట్టినట్లు, గాలి గోడలపై, తలుపులపై దాడి చేస్తున్నట్లు తలుపులు, కిటికీలు గాలికి ఊగుతూ, పెద్దగా చప్పుళ్ళు చేస్తూ నల్లటి మబ్బు, భూమినంతా ఆక్రమించుకొని, ప్రపంచానికి నల్లటి వస్త్రం కప్పింది.

రామసుందరం డైరీల్ని మూసివేశాడు. క్షణకాలం కళ్ళముందు ప్రత్యక్షమైన రంగుల దృశ్యం, సీతాకోకచిలుక శరీరం, కళ్ళముందు నుంచి అదృశ్యం అయ్యింది. పెద్దకొడుకు జ్ఞాపకం కూడా. చిన్న కొడుకు గురించిన అందోళన కూడా. అంతా ఖాళీగా, ఏ జ్ఞాపకం లేనట్లుగా.

తలుపు పై మళ్ళీ చప్పుడైంది. క్షణంసేపు, ఆ చప్పుడుకు, అతని శరీరంలో కూలుతున్న మహారణ్యాలు, మహాసర్పమేదో విసురు గా పడగ విప్పి బుస్సుమంటున్నట్లు అనిపించి, గట్టిగా నిట్టూర్చి ఈజి చైర్లో కూలబడ్డాడు.

దువ్వి న కురులను ముడివేసుకొని, వంటగదిలోకి నడిచింది అన్నపూర్ణ.

పాలపిట్ట మాసపత్రిక, ఫిబ్రవరి 2010